

وَسَيُجَنَّبُهَا الْأَتْقَى ○ الَّذِي يُؤْتِي مَالَهُ يَتَزَكَّى ○



فضائل و مناقب

رضی اللہ تعالیٰ عنہ

حضرت سیدنا
ابو بکر صدیق

خطبہ محمد ﷺ

شعبہ نشر و اشاعت

سلسلہ نمبر: 145

تاریخ: 12 دسمبر 2025

دارالعلوم جامعہ فریدیہ نظامیہ بصیرپور شریف ضلع اوکاڑا

0345-7498623

0345-7376662

خطبہ جفتہ المبارک

فضائل و مناقب حضرت سیدنا ابو بکر صدیق رضی اللہ تعالیٰ عنہ

مدیر اعلیٰ: جانشین شمس الفقہاء، مناظر اسلام، حضرت علامہ مولانا صاحبزادہ پیر ابوالانوار مفتی محمد امجد فریدی چشتی زید مجہد

زیر نگرانی: جگر گوشہ قبلہ سیدی شمس الفقہاء حضرت علامہ مولانا صاحبزادہ پیر مفتی محمد راشد فریدی چشتی زید مجہد

زیر قیادت: استاذ العلماء، مناظر اسلام، حضرت علامہ مولانا مفتی محمد اللہ یار فریدی چشتی زید مجہد

حسب فرمائش: جگر گوشہ قبلہ سیدی شمس الفقہاء حضرت علامہ مولانا صاحبزادہ پیر حافظ القاری محمد شاہد فریدی چشتی زید مجہد

پیشکش: شعبہ نشر و اشاعت دارالعلوم جامعہ فریدیہ نظامیہ (رجسٹرڈ) بصیر پور تحصیل دیپالپور ضلع اوکاڑا۔

0311.7491598

برائے رابطہ: 0305.2748310 0345.7124398

ہدیہ عقیدت

بیاں کب ہو کسی سے مرتبہ صدیق اکبر کا
کہ ہے خود یار محبوب خدا ﷺ صدیق اکبر کا
نبی ﷺ کے بعد دنیا میں ہے افضل آپ کا درجہ
نبی کے در سے یہ رتبہ بڑھا صدیق اکبر کا
یوں تو سب فدا کرتے ہیں جاں حکم پیغمبر ﷺ پر
نبی کے دین پر گھر بھی لٹا صدیق اکبر کا
صحابہ ہی ہیں افضل بالیقین سارے مسلمان میں
مگر ثانی نہیں ہے دوسرا صدیق اکبر کا
یقیناً سب سے افضل آپ ہی ہیں چار یاروں میں
صحابہ میں ہے یکتا مرتبہ صدیق اکبر کا
نہ چھوڑے ساتھ انکا ہر گھڑی ہمراہ رہے انکے ﷺ
نبی کو غار میں بھی ساتھ تھا صدیق اکبر کا
مرے آقا ﷺ سے انکو دیکھو لو کس قدر چاہت ہے
کہ مدفن بھی نبی کا در بنا صدیق اکبر کا
صحابی ہو ولی ہو غوث ہو یا کہ قلندر ہو
رہے گا سب پہ بھاری مرتبہ صدیق اکبر کا
نبی ﷺ کے وہ ہیں شیدائی نبی ﷺ پہ جان دیتے ہیں
جہاں میں ہر طرف شہرا ہوا صدیق اکبر کا
نبی ﷺ کے فیض کا دریا بہاتے ہیں جہاں میں وہ
کہ منگتوں کے لئے در ہے کھلا صدیق اکبر کا
خدا کا فضل ہوتا ہے بڑا انکے گداؤں پر
زہے قسمت ہے شاہد بھی گدا صدیق اکبر کا

نحمدہ و نصلی و نسلّم علیٰ رسولہ الکریم

امّا بعد ! فاعوذ باللّٰه من الشّیطن الرجیم

بِسْمِ اللّٰهِ الرَّحْمٰنِ الرَّحِیْمِ

وَ سَيَجْزِيْهَا اَلْاٰتِقٰی ۝ الَّذِیْ یُوَفِّیْ مَالَهُ یَتَزَنٰی ۝

صدق اللہ العظیم وصدق رسولہ النبی الکریم الامین

الصَّلٰوۃُ وَالسَّلَامُ عَلَیْكَ یَا سَیِّدِیْ یَا رَسُوْلَ اللّٰهِ صَلَّی اللّٰہُ عَلَیْہِ وَاٰلِہٖ وَسَلَّم

الصَّلٰوۃُ وَالسَّلَامُ عَلَیْكَ یَا سَیِّدِیْ یَا حَبِیْبَ اللّٰهِ صَلَّی اللّٰہُ عَلَیْہِ وَاٰلِہٖ وَسَلَّم

وعلیٰ الٰہ واصحابک یا سَیِّدِیْ یَا خَاتَمَ النَّبِیِّیْنَ صَلَّی اللّٰہُ عَلَیْہِ وَاٰلِہٖ وَسَلَّم

حضرات ذی وقار!

آج کا موضوع اس عظیم شخصیت کے فضائل و مناقب کے متعلق ہے جو صداقت کی پہچان، وفا و خلوص کی مثال، محبت رسول ﷺ کی علامت اور نبی کریم ﷺ کے بعد امت کی قیادت کے پہلا درخشاں ستارہ ہیں۔ وہ ہستی جسے سیدنا ابو بکر صدیق رضی اللہ تعالیٰ عنہ کہا جاتا ہے۔ ہم ان کے فضائل کیوں بیان نہ کریں جن کے فضائل خود قرآن نے بیان کیے، جن کے مناقب رسول اکرم ﷺ کی زبان اقدس سے امت تک پہنچے، اور جن کا مقام ایسا ہے کہ اگر ان کے ایمان کو پوری امت کے ایمان سے تولا جائے تو حضرت سیدنا ابو بکر صدیقؓ کا ایمان بھاری ہو۔ آپ رسول اللہ ﷺ کے محبوب ترین ساتھی، ہجرت کے سفر میں تنہا رفیق اور مسجد نبوی کے امام ہیں۔ ان کی سخاوت ایسی کہ اپنا سب کچھ اللہ اور اس کے رسول ﷺ پر قربان کر دیا۔

اللہ تعالیٰ نے قرآن کریم میں ارشاد فرمایا: وَ سَيَجْزِيْهَا اَلْاٰتِقٰی ۝ الَّذِیْ یُوَفِّیْ مَالَهُ یَتَزَنٰی ۝

ترجمہ: اور عنقریب سب سے بڑے پرہیزگار کو اس آگ سے دور رکھا جائے گا۔

امام علی بن محمد خازنؒ فرماتے ہیں ”تمام مفسرین کے نزدیک اس آیت میں سب سے بڑے پرہیزگار سے مراد حضرت سیدنا ابو بکر صدیق رضی اللہ تعالیٰ عنہ کی ذات ہے۔ (تفسیر خازن)

سیدنا ابو بکر صدیقؓ سے محبت کرنا امت پر واجب ہے

حضرت سیدنا ابو بکر صدیقؓ کے مقام کو سمجھنے کے لیے رسول اللہ ﷺ کی زبانِ اقدس سے نکلا ہر لفظ ہمارے لیے حجت اور روشنی ہے۔ انہی روشن کلمات میں سے ایک مبارک حدیث یہ ہے:

حضرت سہل بن سعد رضی اللہ عنہ سے روایت ہے وہ فرماتے ہیں کہ: قال رسول الله صلى الله عليه وآله وسلم. حُبُّ أَبِي بَكْرٍ وَشُكْرُهُ وَاجِبٌ عَلَى أُمَّتِي ترجمہ رسول اللہ ﷺ نے ارشاد فرمایا: ابو بکر رضی اللہ تعالیٰ عنہ سے محبت اور اُن کا شکر ادا کرنا میری امت پر واجب ہے۔“ (مسند الفردوس للذیلی)

صحابہ کرام رضی اللہ عنہم آپ کو دل و جان سے خلیفہ رسول ﷺ مانتے

سیدنا ابو بکر صدیق رضی اللہ عنہ کے مقام و مرتبہ کو صحابہ کرام رضی اللہ عنہم صدق دل سے تسلیم کرتے، آپ کو دل و جان سے خلیفہ رسول ﷺ بلا فصل مانتے اور اسی عظیم لقب سے پکارا کرتے تھے۔ ان کے دلوں میں حضرت سیدنا ابو بکر صدیق اکبرؓ کا احترام اس قدر راسخ تھا کہ آپ کی موجودگی میں ادب سے لبریز سوال کرتے، اور آپ کے ہر فعل میں امت کی خیر اور سنتِ نبوی ﷺ کی جھلک دیکھتے۔

اسی محبت، اعترافِ خلافت اور عظمتِ صدیقؓ کی گواہی دیتی ہوئی یہ روایت پیش ہے:

عَنْ زَيْدِ ابْنِ أَرْقَمَ رَضِيَ اللَّهُ عَنْهُ قَالَ: كُنَّا مَعَ أَبِي بَكْرٍ الصِّدِّيقِ فَبَكَى، فَقُلْنَا: يَا خَلِيفَةَ رَسُولِ اللَّهِ مَا هَذَا الْبُكَاءُ۔

”حضرت زید بن ارقم رضی اللہ عنہ سے روایت ہے کہ ہم حضرت ابو بکر صدیق رضی اللہ عنہ کے ہمراہ تھے کہ اچانک آپ رضی اللہ عنہ رونے لگے ہم نے عرض کیا: ”اے اللہ کے رسول ﷺ کے خلیفہ! یہ رونا کیسا ہے؟“ (البستدرک علی الصحیحین للحاکم)

سب سے زیادہ اجر پانے والے حضرت سیدنا ابو بکر رضی اللہ عنہ ہیں

حضرت سیدنا ابو بکر صدیق رضی اللہ تعالیٰ عنہ نے کئی ایسے عظیم کارنامے سرانجام دیئے جنہوں نے امتِ مسلمہ کی دینی بنیادوں کو ہمیشہ کے لیے مضبوط کر دیا۔ خلافت کے ابتدائی نازک دور میں جب حفاظ کی شہادتیں بڑھنے لگیں تو حضرت سیدنا صدیق اکبرؓ نے وہ فیصلہ کیا جس نے قرآن کو قیامت تک محفوظ کر دیا۔ ان کی دوراندیشی، امت کے درد کا احساس اور دین کی حفاظت کا جذبہ اس قدر بلند تھا کہ خود شیر

خدا سیدنا علیؓ جیسے جلیل القدر صحابی بھی اس کارنامے کو امت کا سب سے عظیم احسان قرار دیتے ہیں۔ یہی وجہ ہے کہ قرآن کے تحفظ کے حوالے سے سب سے زیادہ اجر اور سب سے بڑا حصہ بھی اسی پاک ہستی کو حاصل ہے، جس کی زندگی سراپا خیر، سراپا فکر امت اور سراپا محبت رسول ﷺ تھی۔ اسی عظیم شان کی گواہی دیتی ہوئی حضرت علیؓ کی یہ روایت ملاحظہ فرمائیں:

عَنْ عَلِيٍّ قَالَ: إِنَّ أَعْظَمَ أَجْرًا فِي الْمَصَاحِفِ أَبُو بَكْرٍ الصِّدِّيقُ، كَانَ أَوَّلَ مَنْ جَمَعَ الْقُرْآنَ بَيْنَ اللَّوْحَيْنِ۔

”حضرت علی المرتضیٰ رضی اللہ عنہ سے روایت ہے، آپ نے فرمایا: قرآن کے حوالے سے سب سے زیادہ اجر پانے والے ابو بکر رضی اللہ عنہ ہیں کہ انہوں نے سب سے پہلے قرآن کو دو جلدوں میں جمع کیا۔“ (مصنف ابن ابی شیبہ)

روز محشر حضور ﷺ کے ہاتھ میں صدیق اکبر و فاروق اعظم رضی اللہ عنہما کا ہاتھ ہوگا

سیدنا ابو بکر صدیقؓ اور سیدنا عمر فاروقؓ وہ جلیل القدر صحابہ ہیں جن کی خدمات، قربانیاں اور اخلاص ایمانی امت محمدیہ کے لیے ہمیشہ چراغ راہ رہیں گے۔ رسول اللہ ﷺ نے مختلف مواقع پر ان دونوں عظیم ہستیوں کے فضائل نہ صرف بیان فرمائے بلکہ اپنے عملی طرز عمل کے ذریعے بھی ان کے مقام بلند کو ظاہر فرمایا۔ انہی مواقع میں سے ایک موقع وہ ہے جس کا بیان سیدنا ابن عمرؓ کی اس روایت میں آتا ہے، جس میں نبی کریم ﷺ نے مسجد میں داخل ہوتے ہوئے ابو بکرؓ اور عمرؓ کو اپنے دائیں اور بائیں ہاتھ لے کر ایک نہایت معنی خیز اور بابرکت جملہ ارشاد فرمایا جس کی تفصیل حسب ذیل ہے۔

عن ابن عمر رضی اللہ عنہ: أَنَّ رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ خَرَجَ ذَاتَ يَوْمٍ وَدَخَلَ الْمَسْجِدَ وَأَبُو بَكْرٍ وَعُمَرُ، أَحَدُهُمَا عَنْ يَمِينِهِ وَالْآخَرُ عَنْ شِمَالِهِ، وَهُوَ آخِذٌ بَايْدِهِمَا، وَقَالَ: هَكَذَا نُبْعَثُ يَوْمَ الْقِيَامَةِ

”حضرت عبداللہ بن عمر رضی اللہ عنہ سے روایت ہے کہ ایک دن حضور نبی اکرم ﷺ گھر سے باہر تشریف لائے مسجد میں داخل ہوئے اس دوران حضرت ابو بکر رضی اللہ عنہ اور حضرت عمر رضی اللہ عنہ آپ ﷺ کے ہمراہ تھے، ایک آپ ﷺ کی دائیں جانب تھے اور دوسرے بائیں جانب اور حضور نبی اکرم ﷺ نے ان دونوں کا ہاتھ پکڑا ہوا تھا پھر آپ ﷺ نے ارشاد فرمایا۔ ”ہم قیامت کے روز اسی طرح اٹھائے جائیں گے۔“ (سنن ابن ماجہ)

یہ حدیث نہ صرف ان دونوں صحابہؓ کی فضیلت پر دلیل ہے بلکہ اس حقیقت کی طرف بھی اشارہ کرتی ہے کہ دنیا میں جنہیں نبی کریم ﷺ کی قربت نصیب ہوئی، آخرت میں بھی وہ اس قربت سے مشرف ہوں گے۔

سب سے پہلے جن کے مزارات کھولے جائیں گے؟

یوم حساب سب سے پہلے نبی کریم ﷺ اور پھر آپ ﷺ کے سب سے قریبی صحابہ کرام کے مزارات کھولے جائیں گے جیسے کہ مندرجہ ذیل روایت سے ظاہر ہے:

عن ابن عمر رضی اللہ عنہما قال: قال رسول اللہ صلی اللہ علیہ وآلہ وسلم: ”أول من تنشق عنه الأرض أنا، ثم أبوبکر، ثم عمر، ثم اقی أهل البقیع، فتتنشق عنهم فأبعث بینہم۔“

”حضرت ابن عمر رضی اللہ عنہ سے روایت ہے کہ رسول اللہ ﷺ نے ارشاد فرمایا: ”سب سے پہلے جس سے زمین پھٹے گی وہ میں ہوں پھر ابو بکر رضی اللہ عنہ سے، پھر عمر رضی اللہ عنہ سے، پھر میں اہل بقیع کے پاس آؤں گا تو ان سے زمین شق (پھٹے) ہوگی پھر میں ان سب کے درمیان اٹھایا جاؤں گا۔“ (المستدرک للحاکم)

سیدنا ابو بکر صدیقؓ کو دنیا میں ہی جنت کی بشارت عطا ہوئی

”حضرت سعید بن مسیب رضی اللہ عنہ سے روایت ہے: ابو موسیٰ اشعری رضی اللہ عنہ نے مجھے خبر دی کہ وہ اپنے گھر سے وضو کر کے باہر نکلے اور دل میں کہنے لگے کہ آج میں ضرور رسول اللہ ﷺ کی خدمت میں آپ ﷺ کے ساتھ رہوں گا۔ آپ مسجد میں آئے اور حضور ﷺ کے بارے دریافت کیا۔ لوگوں نے بتایا کہ آپ ﷺ اس طرف تشریف لے گئے ہیں۔ پس میں آپ ﷺ کے پیچھے آپ کے بارے پوچھتا ہوا باہر نکلا یہاں تک کہ پتہ چلا کہ آپ ﷺ بئر اریس میں داخل ہوئے۔ پس میں اس کے دروازے کے پاس بیٹھ گیا جو کھجور کی شاخوں کا تھا۔ جب حضور ﷺ طبعی حاجت سے فارغ ہوئے اور آپ ﷺ نے وضو فرمایا تو اٹھ کر حاضر خدمت ہو گیا۔

آپ ﷺ بئر اریس پر بیٹھ گئے منڈیر کے درمیان پنڈلیاں مبارک کھول لیں اور انہیں کنویں میں لٹکا لیا۔ میں نے آپ ﷺ کی خدمت میں سلام عرض کیا اور واپس آکر دروازے پر بیٹھ گیا۔ اپنے دل میں سوچا کہ آج میں رسول اکرم ﷺ کا دربان بنوں گا۔ کچھ دیر کے بعد حضرت ابو بکر صدیق رضی اللہ تعالیٰ عنہ آئے اور انہوں نے دروازہ کھٹکھٹایا۔

فقلت: من هذا؟ فقال: أبوبکر، فقلت: علی رسلک، ثم ذهبت، فقلت: یا رسول اللہ صلی اللہ علیہ وآلہ وسلم، هذا أبوبکر یستأذن؟ فقال: ”إذن له وبشراً بالجنة“، فاقبلت حتی قلت لأبی بکر: أدخل، ورسول اللہ ﷺ یبشرك بالجنة، فدخل

أبو بکر فجلس عن یسین رسول اللہ صلی اللہ علیہ وآلہ وسلم معہ فی القفّ، ودلیّ رجلیہ فی البئر کما صنع النبی ﷺ، وکشف عن ساقیہ. (صحیح بخاری)

میں نے پوچھا، کون ہے؟ انہوں نے جواب دیا۔ ”ابو بکر!“ میں نے کہا، ٹھہریں۔ پھر میں بارگاہِ نبوت ﷺ میں جا کر عرض گزار ہوا ”یا رسول اللہ ﷺ! یہ ابو بکر رضی اللہ عنہ ہیں، حاضر خدمت ہونے کی اجازت چاہتے ہیں“ آپ ﷺ نے فرمایا ”انہیں اجازت دے دو اور انہیں جنت کی خوشخبری سناؤ۔“ میں نے آگے بڑھ کر حضرت ابو بکر صدیق رضی اللہ تعالیٰ عنہ سے عرض کی کہ اندر آجائیے اور رسول اللہ ﷺ آپ کو جنت کی بشارت دیتے ہیں۔ پس حضرت سیدنا ابو بکر رضی اللہ عنہ داخل ہوئے اور رسول اللہ ﷺ کی دائیں جانب آپ ﷺ کے ساتھ بیٹھ گئے اور اپنی ٹانگیں کنویں میں لٹکالیں اور پنڈلیاں کھول دیں جیسا کہ رسول اللہ ﷺ نے کیا تھا۔“

جنتی شخص آنے والا ہے

”حضرت عبداللہ بن مسعود رضی اللہ عنہ سے روایت ہے: ہم حضور نبی اکرم ﷺ کی بارگاہِ اقدس میں حاضر تھے۔ آپ ﷺ نے ارشاد فرمایا: ”یطع علیکم رجل من اهل الجنة“، فاطمہؓ ابو بکرؓ فسلم ثم جلس. (جامع ترمذی) ترجمہ: ”اہل جنت میں سے ایک شخص تم پر نمودار ہوگا۔“ اتنے میں حضرت سیدنا ابو بکر صدیق رضی اللہ عنہ نمودار ہوئے، آپ نے سلام کیا اور بیٹھ گئے۔

ایک اور روایت میں اس طرح منقول ہے:

”حضرت جابر بن عبداللہ رضی اللہ عنہما سے روایت ہے کہ ہم حضور ﷺ کے ساتھ ایک صحابیہ رضی اللہ عنہا کے گھر گئے، اس نے ہمارے لیے بکری ذبح کی وہاں حضور ﷺ نے فرمایا: لیدخلن رجل من اهل الجنة فدخل أبو بکر رضی اللہ عنہ اہل جنت میں سے ایک شخص داخل ہوگا، پس تھوڑی دیر بعد حضرت سیدنا ابو بکر صدیق رضی اللہ تعالیٰ عنہ داخل ہوئے۔“ (المستدرک للحاکم)

ایسا شخص ضرور جنت میں جائے گا

”حضرت ابو ہریرہ رضی اللہ تعالیٰ عنہ سے روایت ہے کہ حضور نبی اکرم ﷺ نے ارشاد فرمایا:

”من أصبح منكم اليوم صائبا“، ”آج کے دن تم میں سے کون روزہ دار ہے؟“ قال أبو بکر: ”أنا“ حضرت سیدنا ابو بکر صدیق رضی اللہ عنہ نے عرض کی، میں قال: ”فمن تبع منكم اليوم جنازة؟“ قال أبو بکر: ”أنا قال: ”فمن أطعم منكم اليوم مسکینا؟“ قال أبو بکر:

أنا قال: ”فن عاد منكم اليوم مريضاً؟“ قال أبو بكر: أنا فقال رسول الله ﷺ ”ما اجتمعن في امرء إلا دخل الجنة“ (صحیح مسلم)

پھر حضور ﷺ نے ارشاد فرمایا: ”آج کے دن تم میں سے کون جنازے کے ساتھ گیا؟“ ابو بکر رضی اللہ عنہ نے عرض کی، میں پھر آپ ﷺ نے ارشاد فرمایا: ”آج کے دن تم میں سے کس نے مسکین کو کھانا کھلایا؟“ ابو بکر رضی اللہ عنہ نے عرض کی، میں نے، آپ ﷺ نے فرمایا ”آج کے دن تم میں سے کس نے بیمار کی عیادت کی؟“ ابو بکر صدیق رضی اللہ عنہ نے عرض کی، میں نے پھر نبی اکرم ﷺ نے فرمایا ”جس میں یہ باتیں جمع ہوں وہ ضرور جنت میں جائے گا۔“

حضور ﷺ کے بعد سب سے پہلے جنت میں جانے والے

”حضرت ابو ہریرہ رضی اللہ عنہ سے روایت ہے کہ رسول اکرم ﷺ نے ارشاد فرمایا:

”اتاني جبيل فأخذ بيدي فأراني باب الجنة الذي تدخل منه أمتي“ فقال أبو بكر: ”يا رسول الله وددت أني كنت معك حتى أنظر اليه“ فقال: رسول الله صلى الله عليه وآله وسلم: ”أما إنك يا أبا بكر أول من يدخل الجنة من أمتي“

”جبریل نے میرا ہاتھ پکڑا، پھر مجھے جنت کا وہ دروازہ دکھایا جس سے میری امت جنت میں داخل ہوگی۔“ حضرت سیدنا ابو بکر رضی اللہ عنہ نے عرض کیا، یا رسول اللہ! ﷺ مجھے پسند ہے کہ میں آپ ﷺ کے ساتھ ہوتا کہ میں بھی جنت کا وہ دروازہ دیکھتا۔ تو حضور نبی اکرم ﷺ نے فرمایا: ”یقیناً تم تو میری امت کے پہلے شخص ہو جو جنت میں اس دروازہ سے داخل ہوگا۔“ (سنن ابوداؤد)

سیدنا صدیق اکبر کو جنت کے تمام دروازوں سے بلایا جائے

”حضرت ابو ہریرہ رضی اللہ عنہ سے روایت ہے کہ: میں نے رسول اکرم ﷺ کو یہ ارشاد فرماتے ہوئے سنا ”جو اللہ کی راہ میں ایک چیز کا جوڑا خرچ کرے گا تو اسے جنت کے دروازوں سے بلایا جائے گا۔ اے اللہ کے بندے! یہ خیر ہے۔ پس جو نمازیوں میں سے ہو گا اُس کو باب الصلوٰۃ سے بلایا جائے گا اور جو اہل جہاد میں سے ہو گا اُسے باب الجہاد سے بلایا جائے گا اور جو خیرات والوں میں سے ہو گا اُسے باب الصدقہ سے بلایا جائے گا اور جو اہل صیام میں سے ہو گا اُسے باب الصیام اور باب الریان سے بلایا جائے گا۔“ پس حضرت ابو بکر صدیق رضی اللہ تعالیٰ عنہ نے عرض کی جو ان سارے دروازوں سے بلایا جائے اُسے تو خدشہ ہی کیا۔ پھر عرض گزار ہوئے:

هل يدعى منها كلُّها أحديا رسول الله؟ قال: ”نعم، وأرجو أن تكون منهم يا أبا بكر.“

”یا رسول اللہ صلی اللہ علیہ وآلہ وسلم! کیا کوئی ایسا بھی ہے جو ان تمام دروازوں میں سے بلا یا جائے گا؟“ آپ ﷺ نے فرمایا۔ ”ہاں، اے ابو بکر رضی اللہ عنہ! مجھے امید ہے کہ تم اُن لوگوں میں سے ہو“ (صحیح بخاری)

نبی کریم ﷺ کے وزیر ہونے کا شرف حاصل ہوا

”حضرت ابو سعید خدری رضی اللہ عنہ سے روایت ہے، حضور نبی اکرم ﷺ نے فرمایا:

”ما من نبی الا له وزیران من اهل السماء و وزیران من اهل الارض، فاما وزیرای من اهل السماء فجبریل و میکائیل، و اما وزیرای من اهل الارض فأبو بکر و عمر۔“ (ترمذی)

”ہر نبی کے لئے دو وزیر آسمان والوں میں سے اور دو وزیر زمین والوں میں سے ہوتے ہیں۔ پس آسمان والوں میں سے میرے دو وزیر، جبریل و میکائیل علیہما السلام ہیں اور زمین والوں میں سے میرے دو وزیر ابو بکر اور عمر رضی اللہ عنہما ہیں۔“

نبی کریم ﷺ کو حضرت سیدنا صدیق اکبر سب سے زیادہ محبوب ہیں

حضرت ابو عثمان رضی تعالیٰ اللہ عنہ سے مروی ہے: کہ مجھے حضرت عمر و ابن العاص رضی اللہ عنہ نے بتایا کہ: حضور نبی اکرم ﷺ نے مجھے غزوہ ذات السلاسل کا امیر لشکر بنا کر روانہ فرمایا: جب واپس آیا تو آپ ﷺ کی خدمت میں عرض گزار ہوا: ”أَيُّ النَّاسِ أَحَبُّ إِلَيْكَ؟“ قال: ”عائشة“۔ فقالت: ”من الرجال؟“ فقال: ”أبوها“ قلت: ثم من؟ قال: ”عمر بن الخطاب فعذر جالا۔“

”لوگوں میں آپ کو سب سے زیادہ محبت کس کے ساتھ ہے؟“ تو ارشاد فرمایا۔ ”عائشہ رضی اللہ عنہا کے ساتھ۔“ میں نے پھر عرض کی ”مردوں میں سے؟“ آپ ﷺ نے ارشاد فرمایا: ”اُن کے والد کے ساتھ۔“ میں نے عرض کی، پھر اُن کے بعد؟ آپ ﷺ نے فرمایا۔ ”عمر بن خطاب رضی اللہ عنہ کے ساتھ۔“ اور پھر اُن کے بعد چند دوسرے حضرات کے نام لئے۔ (صحیح بخاری)

سب سے زیادہ رحم کرنے والے

”حضرت انس بن مالک رضی اللہ عنہ سے روایت ہے کہ رسول اللہ ﷺ نے ارشاد فرمایا:

”أرحم أمتی بأمتی أبو بکر و أشدّهم في أمر الله عمرو أصدقهم حياء عثمان۔“ (ترمذی)

”میری امت پر سب سے زیادہ رحم کرنے والے ابو بکر رضی اللہ عنہ ہیں اور اللہ کے احکامات کے معاملے میں سب سے زیادہ شدت والے عمر رضی اللہ عنہ ہیں اور حیاء کے اعتبار سے سب سے زیادہ مضبوط عثمان رضی اللہ عنہ ہیں۔“

غار ثور کا واقعہ اور نبی کریم ﷺ کی خصوصی دعا

”حضرت انس بن مالک رضی اللہ عنہ سے روایت ہے انہوں نے فرمایا: جب غار کی رات تھی تو ابو بکر صدیق رضی اللہ عنہ نے عرض کی: ”یا رسول اللہ ﷺ! مجھے اجازت عنایت فرمائیے کہ میں آپ ﷺ سے پہلے غار میں داخل ہوں تاکہ اگر کوئی سانپ یا کوئی اور چیز ہو تو وہ آپ ﷺ کی بجائے مجھے تکلیف پہنچائے۔“ آپ ﷺ نے ارشاد فرمایا: ”داخل ہو جاؤ۔“ حضرت ابو بکر رضی اللہ عنہ داخل ہوئے اور اپنے ہاتھ سے ساری جگہ کی تلاشی لینے لگے۔ جب بھی کوئی سوراخ دیکھتے تو اپنے لباس کو پھاڑ کر سوراخ کو بند کر دیتے۔ یہاں تک کہ اپنے تمام لباس کے ساتھ یہی کچھ کیا۔ راوی کہتے ہیں کہ پھر بھی ایک سوراخ بچ گیا تو انہوں نے اپنی ایڑی کو اس سوراخ پر رکھ دیا اور پھر رسول اللہ ﷺ کو اندر تشریف لانے کی گزارش کی۔ جب صبح ہوئی تو حضور نبی اکرم ﷺ نے حضرت ابو بکر صدیق رضی اللہ عنہ سے کہا: ”اے ابو بکر! تمہارا لباس کہاں ہے؟“ تو انہوں نے جو کچھ کیا تھا اس کے بارے بتا دیا۔ رسول اللہ ﷺ نے اپنے دونوں ہاتھ اٹھائے اور دعا کی: ”اَللّٰهُمَّ اجْعَلْ اَبَابَكَ مَعِيَ فِيْ دَرَجَتِيْ يَوْمَ الْقِيَامَةِ“۔ فَاَوْحَى اللّٰهُ عَزَّوَجَلَّ اِلَيْهِ اَنَّ اللّٰهَ تَعَالٰى قَدْ اسْتَجَابَ لَكَ۔“

”اے میرے اللہ! ابو بکر رضی اللہ عنہ کو قیامت کے دن میرے ساتھ میرے درجہ میں رکھنا۔“ اللہ رب العزت نے آپ ﷺ کی طرف وحی فرمائی کہ اس نے آپ ﷺ کی دعا کو قبول فرمایا ہے۔ (حلیۃ الاولیاء)

غار ثور سے نکلنے کا واقعہ اور نبی کریم ﷺ کی حضرت سیدنا ابو بکر صدیق کو عظیم بشارت

”حضرت زید بن عوام رضی اللہ عنہما سے روایت ہے کہ جب حضور ﷺ غار (ثور) سے باہر تشریف لائے تو حضرت ابو بکر رضی اللہ عنہ اپنی اونٹنی لائے اور عرض کیا: یا رسول اللہ! اس پر سوار ہو جائیں۔ جب حضور ﷺ سوار ہو گئے تو حضرت ابو بکر رضی اللہ عنہ کی طرف متوجہ ہوئے اور فرمایا: اے ابو بکر اللہ تعالیٰ نے آپ کو عطا فرمادیا۔ حضرت ابو بکر رضی اللہ عنہ عرض گزار ہوئے: یا رسول اللہ صلی اللہ علیہ وآلہ وسلم! کیا؟ آپ ﷺ نے فرمایا: یتجلی اللہ یوم القیامۃ لعبادۃ عامۃ ویتجلی لک خاصۃ۔

اللہ تعالیٰ روز قیامت اپنے بندوں کے لئے عام تجلی فرمائے گا اور تمہارے لئے خاص۔“ (ابن حبان، طبقات المحدثین باصبہان)

حضرت سیدنا ابو بکر صدیق حوض کوثر پر نبی کریم ﷺ کے ساتھ ہوں گے

حضرت عبداللہ بن عمر رضی اللہ عنہ سے روایت ہے رسول اکرم ﷺ نے حضرت ابو بکر سے ارشاد فرمایا: انت صاحبی علی الحوض، وصاحبی فی الغار۔ (ترمذی)

”آپ حوض کوثر پر میرے ساتھی ہیں اور غار ثور میں بھی میرے ساتھی ہیں۔“

حضور ﷺ کا حضرت سیدنا صدیق اکبر رضی اللہ عنہ کو دیکھ کر مسکرانا

”حضرت انس بن مالک رضی اللہ عنہ سے روایت ہے کہ حضور نبی اکرم ﷺ مہاجرین و انصار صحابہ کرام رضی اللہ عنہم کی مجلس میں تشریف لایا کرتے۔ صحابہ کرام رضی اللہ عنہم بیٹھے ہوتے اور ان میں حضرت ابو بکر رضی اللہ عنہ اور حضرت عمر رضی اللہ عنہ بھی موجود ہوتے۔ ان صحابہ کرام رضی اللہ عنہم میں سے کوئی بھی آپ ﷺ کی طرف نظریں اٹھا کر نہیں دیکھتا تھا سوائے حضرت ابو بکر رضی اللہ عنہ اور حضرت عمر رضی اللہ عنہ کے۔ فَإِنَّهُمَا كَانَا يَنْظُرَانِ إِلَيْهِ وَيَنْظُرُ إِلَيْهِمَا وَيَتَبَسَّمانِ إِلَيْهِ وَيَتَبَسَّمُ إِلَيْهِمَا۔

پس یہ دونوں حضور ﷺ کی طرف دیکھا کرتے تھے اور حضور نبی اکرم ﷺ ان دونوں کی طرف دیکھا کرتے۔ وہ دونوں آپ ﷺ کی طرف دیکھ کر مسکراتے تھے اور آپ ﷺ ان دونوں کی طرف دیکھ کر تبسم فرمایا کرتے تھے۔“ (مسند احمد بن حنبل)

سیدنا صدیق اکبر رضی اللہ عنہ نے حضور ﷺ پر اپنا سب کچھ لٹا دیا

حضرت زید رضی اللہ عنہ بن اسلم اپنے والد سے روایت کرتے ہیں کہ انہوں نے فرمایا: میں نے حضرت عمر بن الخطاب رضی اللہ عنہ کو فرماتے ہوئے سنا کہ ہمیں حضور نبی اکرم ﷺ نے صدقہ دینے کا حکم ارشاد فرمایا۔ اس حکم کی تعمیل کے لئے میرے پاس مال تھا۔ میں نے اپنے آپ سے کہا، اگر میں ابو بکر صدیق رضی اللہ عنہ سے کبھی سبقت لے جا سکتا ہوں تو آج سبقت لے جاؤں گا۔ حضرت عمر رضی اللہ عنہ فرماتے ہیں کہ میں اپنا نصف مال لے کر حاضر خدمت ہوا۔ حضور نبی اکرم ﷺ نے فرمایا:

”مَا أَبْقَيْتَ لِأَهْلِكَ؟“ قلت: مثله، وَأَتَى أَبُو بَكْرٍ بِكُلِّ مَا عِنْدَهُ، فَقَالَ صَلَّى اللَّهُ عَلَيْهِ وَآلِهِ وَسَلَّمَ: ”يَا أَبَا بَكْرٍ مَا أَبْقَيْتَ لِأَهْلِكَ؟“ قال: أَبْقَيْتَ لَهُمُ اللَّهُ وَرَسُولَهُ، قلت: لَا أَسْبِقُهُ إِلَى شَيْءٍ أَبَدًا۔

”اپنے گھر والوں کے لئے کیا چھوڑ آئے ہو؟“ میں نے عرض کی: ”اتنا ہی مال اُن کے لئے چھوڑ آیا ہوں۔“ اتنے میں حضرت ابو بکر رضی اللہ عنہ جو کچھ اُن کے پاس تھا وہ سب کچھ لے کر حاضر خدمت ہوئے۔ آپ ﷺ نے فرمایا۔ ”اے ابو بکر رضی اللہ عنہ! اپنے گھر والوں کے لئے کیا چھوڑ آئے ہو؟“ انہوں نے عرض کی: ”میں ان کے لئے اللہ اور اُس کا رسول ﷺ چھوڑ آیا ہوں۔“ حضرت عمر رضی اللہ عنہ فرماتے ہیں میں نے دل میں کہا، میں ان سے کسی شے میں آگے نہ بڑھ سکوں گا۔ (سنن ابوداؤد)

جنت میں نبی کریم ﷺ کے ساتھی

”حضرت ابن عمر رضی اللہ عنہما سے روایت ہے کہ حضور ﷺ نے فرمایا: لكل نبی رفيق و رفيق في الجنة أبو بكر۔

ہر نبی کا ایک رفیق ہے پس جنت میں میرا رفیق ابو بکر ہے۔“ (الریاض الصفراء)

نبی کریم ﷺ کا حضرت سیدنا ابو بکر صدیقؓ کے مال کی تعریف فرمانا

”حضرت ابو ہریرہ رضی اللہ عنہ سے روایت ہے کہ رسول اکرم ﷺ نے ارشاد فرمایا: ”ما نفعنی مال أحد قط ما نفعنی مال أبی بکر“ (ترمذی)

کسی کے مال نے کبھی مجھے اتنا نفع نہیں دیا جتنا ابو بکر رضی اللہ عنہ کے مال نے دیا ہے۔“
دوسری روایت میں یوں منقول ہے:

”حضرت عبداللہ بن عباس رضی اللہ عنہما سے مروی ہے کہ رسول اللہ ﷺ اپنی مرض وصال میں باہر تشریف لائے۔ آپ ﷺ نے اپنا سرانور کپڑے سے لپیٹا ہوا تھا۔ پس آپ ﷺ منبر مبارک پر جلوہ افروز ہوئے۔ اللہ رب العزت کی حمد و ثنائیاں کی پھر ارشاد فرمایا: ”إنہ لیس أحد آمن علی فی نفسه و مالہ من أبی بکر ابن أبی قحافة“۔ (صحیح بخاری)

”ابو بکر ابن ابی قحافہ سے بڑھ کر اپنی جان و مال قربان کرنے کے اعتبار سے مجھ پر زیادہ احسان کرنے والا کوئی نہیں۔“
ایک اور روایت میں اس طرح بھی فرمان مصطفیٰ ﷺ منقول ہے:

”حضرت ابو ہریرہ رضی اللہ عنہ سے روایت ہے کہ رسول اکرم ﷺ نے ارشاد فرمایا:

”ما لأحد عندنا إلا وقد كافينا ما خلا أبابكر فان له عندنا يد إيكافئه الله به يوم القيامة۔

کسی کا بھی ہمارے اوپر کوئی ایسا احسان نہیں جس کا ہم نے بدلہ چکانہ دیا ہو، سوائے ابو بکر رضی اللہ عنہ صدیق کے۔ بیشک اُن کے ہمارے اوپر احسان ہیں جن کا بدلہ اللہ رب العزت قیامت کے دن چکائے گا۔ (ترمذی)

حضرت سیدنا ابو بکر صدیقؓ کا تقویٰ

”حضرت امام حسن بن علی رضی اللہ عنہما سے روایت ہے آپ نے فرمایا: جب حضرت ابو بکر صدیق رضی اللہ عنہ کے وصال کا وقت قریب آیا تو آپ رضی اللہ عنہ نے فرمایا: یا عائشة، أنظري اللقحة التي كنا نشرب من لبنها، والجفنة التي نطبخ فيها والقطيفة التي كنا نلبسها، فإننا كنا نتنعم بذلك حين كنا في أمر المسلمين

اے عائشہ! یہ دودھ دینے والی اونٹنی دیکھ لو جس کا ہم دودھ پیتے تھے اور یہ بڑا برتن جس میں ہم کھانا پکاتے تھے اور یہ کمبل! چادر جسے ہم اوڑھتے تھے، ہم ان چیزوں سے نفع حاصل کرنے کے مجاز تھے جب تک ہم مسلمانوں کے اُمور میں مصروف رہتے تھے۔

فِإِذَا مَاتَ فَارْدِیْہَ إِلَى عَمْرِ، فَلَمَّا مَاتَ أَبُو بَكْرٍ رَضِيَ اللّٰہُ عَنْہُ أُرْسِلَتْ بِہٖ إِلَى عَمْرِ رَضِيَ اللّٰہُ عَنْہُ فَقَالَ عَمْرٌ رَضِيَ اللّٰہُ عَنْہُ: ”رَضِيَ اللّٰہُ عَنْکَ يَا أَبَا بَكْرٍ لَقَدْ أَتَعَبْتَ مِنْ جَاءِ بَعْدِکَ.“

پھر جب میں فوت ہو جاؤں تو یہ سب کچھ حضرت عمر رضی اللہ عنہ کو لوٹا دینا۔ پھر جب حضرت ابو بکر رضی اللہ عنہ فوت ہو گئے تو حضرت عائشہ صدیقہ رضی اللہ عنہا نے وہ چیزیں حضرت عمر رضی اللہ عنہ کی طرف بھجوا دیں۔ اُس وقت حضرت عمر رضی اللہ عنہ نے ارشاد فرمایا: ”اے ابو بکر رضی اللہ عنہ! اللہ رب العزت آپ سے راضی ہو، آپ نے اپنے بعد ہر آنے والے کو تھکا دیا ہے (مجمع الزوائد) اس مختصر خطبے میں حضرت سیدنا ابو بکر صدیق رضی اللہ عنہ کے چند مناقب و فضائل بیان کیے، مگر حقیقت یہ ہے کہ ان کی زندگی کے تمام فضائل اور مناقب کا احاطہ کرنا ایک مشکل اور وسیع کام ہے۔ یہ چند فضائل ہم نے صرف حصول برکت اور سبق آموزی کے لیے ذکر کیے ہیں، تاکہ ہم ان کی سیرت سے رہنمائی حاصل کریں اور اپنے ایمان و عمل میں بہتری لائیں۔ اللہ تعالیٰ ہم سب کو حضرت سیدنا ابو بکر صدیق رضی اللہ عنہ کی محبت اور ان کے نقش قدم پر چلنے کی توفیق عطا فرمائے اور ہمیں ان کی طرح صداقت، قربانی اور نیکی کے عملی نمونے اپنانے کی توفیق دے اور ہمیں اپنے دین پر استقامت عطا فرمائے اور ہمیں بھی ان کے غلاموں میں شامل فرمائے۔

آمین بجاہ سید المرسلین

وما علی الا البلاغ المبین



خطبات فریدیہ کے واٹس ایپ گروپ میں شامل ہونے کیلئے یہاں کلک کریں۔

https://chat.whatsapp.com/Livw4ZFQkii2uligGNZDuL?mode=ac_t

خطبات فریدیہ کے واٹس ایپ گروپ میں شامل ہوں۔ https://chat.whatsapp.com/Livw4ZFQkii2uligGNZDuL?mode=ac_t